



ព្រះរាជក្រឹត្យ

ស្តីពី

ការរៀបចំនិងការប្រព្រឹត្តទៅ

នៃឧត្តមក្រុមប្រឹក្សាពិគ្រោះនិងផ្តល់យោបល់

យើង

ព្រះករុណាព្រះបាទសម្តេចព្រះបរមនាថ នរោត្តម សីហមុនី

សមានភូមិជាតិសាសនា រក្ខតខត្តិយា ខេមរារដ្ឋរាស្ត្រ ពុទ្ធិន្ទ្រាធរាមហាក្សត្រ

ខេមរាជនា សមូហោភាស កម្ពុជឯករាជរដ្ឋបូរណសន្តិ សុភមង្គលា សិរីវិបុលា

ខេមរាស្រីពិរាស្ត្រ ព្រះចៅក្រុងកម្ពុជាធិបតី

នស/រកត/០៩១៨/៩២៥

ក្រសួងមុខងារសាធារណៈ
រដ្ឋបាល

ចុះ

លេខ... ៦៣៧៦
មកដល់ថ្ងៃទី ១០ ខែ ធ្នូ ឆ្នាំ ២០១៨
ម៉ោង... ១៦:៤២

- បានទ្រង់យល់រដ្ឋធម្មនុញ្ញនៃព្រះរាជាណាចក្រកម្ពុជា
- បានទ្រង់យល់ព្រះរាជក្រឹត្យលេខ នស/រកត/០៩១៨/៩២៥ ចុះថ្ងៃទី០៦ ខែកញ្ញា ឆ្នាំ ២០១៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានទ្រង់យល់ព្រះរាជក្រមលេខ នស/រកម/០៦១៨/០១២ ចុះថ្ងៃទី២៨ ខែមិថុនា ឆ្នាំ២០១៨ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានទ្រង់យល់សេចក្តីក្រាបបង្គំទូលថ្វាយរបស់សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រីនៃព្រះរាជាណាចក្រកម្ពុជា

ត្រាស់បង្គាប់

ជំពូកទី១

បទប្បញ្ញត្តិទូទៅ

មាត្រា ១.

ព្រះរាជក្រឹត្យនេះមានគោលដៅបង្កើតនិងកំណត់អំពីការរៀបចំនិងការប្រព្រឹត្តទៅនៃ ឧត្តមក្រុមប្រឹក្សាពិគ្រោះនិងផ្តល់យោបល់ ក្នុងគោលបំណងលើកស្ទួយរបបនយោបាយប្រជា- ធិបតេយ្យសេរីពហុបក្ស ដើម្បីប្រមូលធាតុចូលនៃទស្សនៈពហុគំនិតជាប្រយោជន៍ដល់ការ



មាត្រា ២ .-

ត្រូវបានបង្កើតឧត្តមក្រុមប្រឹក្សាពិគ្រោះនិងផ្តល់យោបល់ ដោយមានការចូលរួមពី គណបក្សនយោបាយទាំងឡាយដែលបានចូលរួមក្នុងការបោះឆ្នោតជ្រើសតាំងតំណាងរាស្ត្រ នីតិកាលទី៦នៃរដ្ឋសភា។

ការចូលរួមរបស់គណបក្សនយោបាយអនុលោមតាមកថាខណ្ឌទី១ខាងលើ គឺឈរលើ គោលការណ៍ស្ម័គ្រចិត្តរបស់សាមីគណបក្សនីមួយៗ។

គណបក្សស្ថាបនិកដែលប្រើក្នុងព្រះរាជក្រឹត្យនេះ សំដៅដល់គណបក្សចំនួន១៦ក្នុង ចំណោមគណបក្សនយោបាយទាំង២០ ដែលបានចូលរួមក្នុងការបោះឆ្នោតជ្រើសតាំងតំណាងរាស្ត្រ នីតិកាលទី៦នៃរដ្ឋសភានិងបានចូលរួមក្នុងកិច្ចប្រជុំដំបូងជាមួយប្រមុខរាជរដ្ឋាភិបាលនាថ្ងៃទី២១ ខែសីហា ឆ្នាំ២០១៨។

មាត្រា ៣ .-

ឧត្តមក្រុមប្រឹក្សាពិគ្រោះនិងផ្តល់យោបល់ ជាយន្តការពិគ្រោះនិងផ្តល់យោបល់របស់ គណបក្សនយោបាយជូនរាជរដ្ឋាភិបាល ក្រៅក្របខណ្ឌសភា ក្នុងគោលដៅលើកស្ទួយប្រសិទ្ធភាព ការងារ ដើម្បីជាប្រយោជន៍ដល់ការបម្រើសេវាប្រជាជននិងការអភិវឌ្ឍសង្គមជាតិ ប្រកបដោយ សក្តានុពល។

ឧត្តមក្រុមប្រឹក្សាពិគ្រោះនិងផ្តល់យោបល់ មានអាណត្តិដូចអាណត្តិរបស់រាជរដ្ឋាភិបាល នីតិកាលទី៦នៃរដ្ឋសភា។

ជំពូកទី២

ការរៀបចំឧត្តមក្រុមប្រឹក្សាពិគ្រោះនិងផ្តល់យោបល់

មាត្រា ៤ .-

សមាសភាពរបស់ឧត្តមក្រុមប្រឹក្សាពិគ្រោះនិងផ្តល់យោបល់ ត្រូវបានចាត់តាំងដោយ គណបក្សនយោបាយ ដោយអនុលោមតាមមាត្រា២នៃព្រះរាជក្រឹត្យនេះ ហើយដែល សាមីគណបក្សនយោបាយនីមួយៗត្រូវបញ្ជូនប្រតិភូចំនួនពីររូប។

ក្នុងករណីមានគណបក្សនយោបាយណាមួយក្រៅពីគណបក្សស្ថាបនិកសុំចូលរួម ក្នុងឧត្តមក្រុមប្រឹក្សាពិគ្រោះនិងផ្តល់យោបល់ បន្ទាប់ពីព្រះរាជក្រឹត្យនេះចូលជាធរមាន គណ បក្សនយោបាយនោះត្រូវដាក់ពាក្យស្នើសុំជាផ្លូវការនិងត្រូវមានការយល់ព្រមពីនាយករដ្ឋមន្ត្រី។ ក្រោយពីមានការយល់ព្រមពីនាយករដ្ឋមន្ត្រី គណបក្សនយោបាយនោះត្រូវបញ្ជូនប្រតិភូពីររូបជា តំណាងរបស់ខ្លួនដូចខណ្ឌទី១ខាងលើ។



មាត្រា ៥ .-

ប្រតិភូគណបក្សនយោបាយមានសមាសភាព២រូប៖ មួយរូបជាប្រធានប្រតិភូមានឋានៈស្មើទេសរដ្ឋមន្ត្រី និងមួយរូបទៀតជាអនុប្រធានប្រតិភូមានឋានៈស្មើរដ្ឋមន្ត្រី។ ប្រតិភូគណបក្សនយោបាយម្នាក់ៗរបស់ឧត្តមក្រុមប្រឹក្សាពិគ្រោះនិងផ្តល់យោបល់មានតួនាទីជាទីប្រឹក្សារាជរដ្ឋាភិបាលផងដែរ។

ប្រតិភូគណបក្សនយោបាយ គឺជាប្រធាន អនុប្រធាន ឬអគ្គលេខាធិការនៃគណបក្សនយោបាយសាមីនីមួយៗនោះ។ ក្នុងករណីគណបក្សចាត់តាំងឥស្សរជនកំពូលរបស់ខ្លួនផ្សេងពីនេះ តម្រូវឱ្យមានការយល់ព្រមពីនាយករដ្ឋមន្ត្រី។

ប្រតិភូគណបក្សនយោបាយម្នាក់ៗជាសមាជិកឧត្តមក្រុមប្រឹក្សាពិគ្រោះនិងផ្តល់យោបល់ហើយត្រូវតែងតាំងដោយព្រះរាជក្រឹត្យ តាមសំណើរបស់នាយករដ្ឋមន្ត្រី។

ជំពូកទី ៣

ការប្រព្រឹត្តទៅរបស់ឧត្តមក្រុមប្រឹក្សាពិគ្រោះនិងផ្តល់យោបល់

មាត្រា ៦ .-

ឧត្តមក្រុមប្រឹក្សាពិគ្រោះនិងផ្តល់យោបល់ ជួបប្រជុំពិគ្រោះនិងផ្លាស់ប្តូរយោបល់រៀងរាល់មួយខែម្តង តាមការកោះប្រជុំពីប្រធានឧត្តមក្រុមប្រឹក្សា។

ប្រធានឧត្តមក្រុមប្រឹក្សាពិគ្រោះនិងផ្តល់យោបល់ត្រូវជ្រើសចេញពីប្រធានប្រតិភូគណបក្សដែលអនុវត្តតាមគោលការណ៍ប្តូរវេនរៀងរាល់មួយខែម្តង ដោយយកតាមលំដាប់លេខរៀងគណបក្សនៅក្នុងសន្លឹកឆ្នោតដែលរៀបចំដោយគណៈកម្មាធិការជាតិរៀបចំការបោះឆ្នោតអនុលោមតាមមាត្រា២នៃព្រះរាជក្រឹត្យនេះ។


មាត្រា ៧ .-

ឧត្តមក្រុមប្រឹក្សាពិគ្រោះនិងផ្តល់យោបល់ ជួបប្រជុំពិគ្រោះនិងផ្លាស់ប្តូរយោបល់ជាមួយនាយករដ្ឋមន្ត្រី រៀងរាល់៦(ប្រាំមួយ)ខែម្តង តាមការកោះប្រជុំរបស់នាយករដ្ឋមន្ត្រី។

ក្នុងករណីចាំបាច់ ក្នុងចន្លោះ៦(ប្រាំមួយ)ខែ ឧត្តមក្រុមប្រឹក្សាពិគ្រោះនិងផ្តល់យោបល់អាចជួបប្រជុំពិគ្រោះនិងផ្លាស់ប្តូរយោបល់ ជាវិសាមញ្ញជាមួយនាយករដ្ឋមន្ត្រី តាមការស្នើសុំពីប្រតិភូគណបក្សចំនួន១/៣(មួយភាគបី)យ៉ាងតិច។ ក្នុងករណីមានធុរៈ នាយករដ្ឋមន្ត្រីអាចចាត់តាំងឧបនាយករដ្ឋមន្ត្រីមួយរូបជាតំណាងដឹកនាំកិច្ចប្រជុំវិសាមញ្ញនេះ។

មាត្រា ៨ .-

សមាជិកឧត្តមក្រុមប្រឹក្សាពិគ្រោះនិងផ្តល់យោបល់ ទទួលបានប្រាក់បំណាច់មុខងារប្រចាំខែនៃការប្រើប្រាស់ឧបត្ថម្ភផ្សេងៗទៀត សម្រាប់ការបំពេញការងាររបស់ខ្លួន តាមការកំណត់ក្នុងក្របខណ្ឌទូទៅនៃកិច្ចព្រមព្រៀងជាធរមាន។



ជំពូកទី៤

ការកិច្ចរបស់ឧត្តមក្រុមប្រឹក្សាពិគ្រោះនិងផ្តល់យោបល់

មាត្រា៩ .-

ឧត្តមក្រុមប្រឹក្សាពិគ្រោះនិងផ្តល់យោបល់ បំពេញភារកិច្ចរបស់ខ្លួនក្រៅក្របខណ្ឌសភា ក្នុងការផ្តល់ធាតុចូលដោយផ្ទាល់ជូនរាជរដ្ឋាភិបាលក្នុងន័យស្ថាបនា សំដៅលើកស្វ័យប្រសិទ្ធភាព ការងាររបស់ស្ថាប័នរដ្ឋនិងអាជ្ញាធរគ្រប់លំដាប់ថ្នាក់ក្នុងការបម្រើប្រជាជននិងសង្គមជាតិ។

មាត្រា១០ .-

ឧត្តមក្រុមប្រឹក្សាពិគ្រោះនិងផ្តល់យោបល់មានភារកិច្ចចម្បងៗធំ៣(បី)៖

- ១- ផ្តួចផ្តើមគំនិតឬផ្តល់យោបល់លើការរៀបចំគោលនយោបាយនានារបស់ រាជរដ្ឋាភិបាល ក្រៅក្របខណ្ឌសភា ដែលមានចែងក្នុងមាត្រា១១នៃព្រះរាជ ក្រឹត្យនេះ។
- ២- ផ្តួចផ្តើមគំនិតតាក់តែងឬផ្តល់យោបល់លើការរៀបចំធ្វើសេចក្តីព្រាងច្បាប់ និងសេចក្តីព្រាងលិខិតបទដ្ឋានគតិយុត្តផ្សេងទៀតមករាជរដ្ឋាភិបាល ហើយ និងផ្តល់យោបល់លើសេចក្តីព្រាងច្បាប់និងសេចក្តីព្រាងលិខិតបទដ្ឋានគតិយុត្ត ផ្សេងទៀតរបស់រាជរដ្ឋាភិបាល ក្នុងដំណាក់កាលនៃដំណើរការនីតិវិធីធ្វើច្បាប់ កំពុងស្ថិតក្នុងក្របខណ្ឌអំណាចនីតិប្រតិបត្តិ ដែលមានចែងក្នុងមាត្រា១២ និងមាត្រា១៣នៃព្រះរាជក្រឹត្យនេះ។
- ៣- តាមដានដំណើរការអនុវត្តច្បាប់និងគោលនយោបាយរបស់រាជរដ្ឋាភិបាល ទាំងនៅថ្នាក់ជាតិ ទាំងនៅថ្នាក់ក្រោមជាតិ និងផ្តល់អនុសាសន៍កែលម្អភាព អសកម្មនិងភាពមិនប្រក្រតី ដែលមានចែងក្នុងមាត្រា១៥និងមាត្រា១៦នៃព្រះ រាជក្រឹត្យនេះ។

មាត្រា១១ .-

ឧត្តមក្រុមប្រឹក្សាពិគ្រោះនិងផ្តល់យោបល់ មានសិទ្ធិផ្តួចផ្តើមគំនិតរៀបចំគោល នយោបាយរបស់រាជរដ្ឋាភិបាល ដាក់ជូននាយករដ្ឋមន្ត្រីពិនិត្យចាត់ចែងសម្រេច។

មុនដាក់ចូលអង្គប្រជុំគណៈរដ្ឋមន្ត្រីពិភាក្សា គោលនយោបាយនានារបស់រាជរដ្ឋាភិបាល ត្រូវឆ្លងកាត់ការប្រជុំផ្តល់មតិពីឧត្តមក្រុមប្រឹក្សាពិគ្រោះនិងផ្តល់យោបល់ជាមុន។

មាត្រា១២ .-

ឧត្តមក្រុមប្រឹក្សាពិគ្រោះនិងផ្តល់យោបល់មានសិទ្ធិផ្តួចផ្តើមគំនិតតាក់តែងរៀបចំធ្វើ សេចក្តីព្រាងច្បាប់និងសេចក្តីព្រាងលិខិតបទដ្ឋានគតិយុត្តផ្សេងទៀតជូនមកនាយករដ្ឋមន្ត្រី



ដើម្បីពិនិត្យនិងចាត់ចែងប្រគល់ជូនរដ្ឋមន្ត្រីនៃក្រសួងសមត្ថកិច្ចជំនាញសិក្សាពិនិត្យ ផ្តល់យោបល់
ជូននាយករដ្ឋមន្ត្រីសម្រេច។

ឧត្តមក្រុមប្រឹក្សាពិគ្រោះនិងផ្តល់យោបល់អាចសុំទៅនាយករដ្ឋមន្ត្រីអំពីតម្រូវការចាំបាច់
ដាក់ស្តែងនៃការរៀបចំតាក់តែងធ្វើវិសោធនកម្មច្បាប់ឬកែសម្រួលលិខិតបទដ្ឋានគតិយុត្តផ្សេង
ទៀតជូននាយករដ្ឋមន្ត្រីពិនិត្យនិងបញ្ជូនទៅរដ្ឋមន្ត្រីក្រសួងពាក់ព័ន្ធ។

មាត្រា ១៣ .-

ឧត្តមក្រុមប្រឹក្សាពិគ្រោះនិងផ្តល់យោបល់អាចផ្តល់មតិលើសេចក្តីព្រាងច្បាប់និងសេចក្តី
ព្រាងលិខិតបទដ្ឋានគតិយុត្តផ្សេងទៀតដែលរៀបចំដោយក្រសួងជូនមកនាយករដ្ឋមន្ត្រីឲ្យបានមុន
ពេលប្រជុំគណៈរដ្ឋមន្ត្រីដែលនឹងពិភាក្សាលើរបៀបវារៈនេះ។

មាត្រា ១៤ .-

ដើម្បីជាមូលដ្ឋានយល់ដឹងសម្រាប់លើកស្ទួយប្រសិទ្ធភាពនៃការបំពេញភារកិច្ចដូចមាន
ចែងក្នុងមាត្រា ១១ មាត្រា ១២ និងមាត្រា ១៣នៃព្រះរាជក្រឹត្យនេះ ឧត្តមក្រុមប្រឹក្សាពិគ្រោះនិងផ្តល់
យោបល់ មានសិទ្ធិសុំទៅរដ្ឋមន្ត្រីក្រសួងពាក់ព័ន្ធធ្វើបទបង្ហាញជូនឧត្តមក្រុមប្រឹក្សាបាន។

មាត្រា ១៥ .-

ក្នុងការបំពេញភារកិច្ចដូចមានចែងក្នុងមាត្រា ១០ កថាខណ្ឌ ៣ នៃព្រះរាជក្រឹត្យនេះ
ប្រតិភូគណបក្សនយោបាយនីមួយៗមានសិទ្ធិពេញលេញក្នុងការចុះធ្វើការតាមដានដំណើរការ
អនុវត្តច្បាប់និងគោលនយោបាយរបស់រាជរដ្ឋាភិបាល សំដៅជួយរកឲ្យឃើញនូវភស្តុតាងឬ
តម្រុយអំពីភាពអសកម្ម ភាពមិនប្រក្រតី អំពើពុករលួយ និងការរំលោភបំពានអំណាចពីសំណាក់
បុគ្គលជាមន្ត្រីឬអាជ្ញាធរគ្រប់ផ្នែកនិងគ្រប់ថ្នាក់។

ក្នុងការចុះបំពេញការងារនេះ សមាជិកឧត្តមក្រុមប្រឹក្សាពិគ្រោះនិងផ្តល់យោបល់
ប្រើប្រាស់តួនាទីជាទីប្រឹក្សារាជរដ្ឋាភិបាល ដើម្បីឱ្យដំណើរការការងារប្រព្រឹត្តទៅប្រកបដោយ
ប្រសិទ្ធភាព។

មាត្រា ១៦ .-

សមាជិកឧត្តមក្រុមប្រឹក្សាពិគ្រោះនិងផ្តល់យោបល់អាចដាក់លទ្ធផលនៃការងារនេះ
ដូចមានបញ្ជាក់ក្នុងមាត្រា ១៥ នៃព្រះរាជក្រឹត្យនេះ ទៅក្នុងរបៀបវារៈពិគ្រោះនិងផ្តល់យោបល់
ក្នុងកិច្ចប្រជុំណាមួយរបស់ឧត្តមក្រុមប្រឹក្សាពិគ្រោះនិងផ្តល់យោបល់និង/ឬដាក់ជូននាយករដ្ឋមន្ត្រី
ផ្ទាល់តែម្តងក៏បាន ដើម្បីពិនិត្យនិងសម្រេច។

ក្នុងកិច្ចប្រជុំលើរបៀបវារៈណាមួយ ឧត្តមក្រុមប្រឹក្សាពិគ្រោះនិងផ្តល់យោបល់អាច
លើកយោបល់កែលម្អអំពីភាពអសកម្មឬភាពមិនប្រក្រតីជូននាយករដ្ឋមន្ត្រីបាន។



ជំពូកទី៥
លេខាធិការដ្ឋាន

មាត្រា ១៧ .-

ឧត្តមក្រុមប្រឹក្សាពិគ្រោះនិងផ្តល់យោបល់មានលេខាធិការដ្ឋានមួយនៅក្រោមនាយករដ្ឋមន្ត្រី។ លេខាធិការដ្ឋានឧត្តមក្រុមប្រឹក្សាពិគ្រោះនិងផ្តល់យោបល់ដឹកនាំផ្ទាល់ដោយប្រធាន ១(មួយ)រូប ដែលត្រូវបានចាត់តាំងដោយនាយករដ្ឋមន្ត្រី។

មាត្រា ១៨ .-

គណបក្សដែលចូលរួមក្នុងឧត្តមក្រុមប្រឹក្សាពិគ្រោះនិងផ្តល់យោបល់ត្រូវចាត់តាំងមន្ត្រីរបស់ខ្លួនចំនួន១(មួយ)រូប មកបម្រើការក្នុងលេខាធិការដ្ឋានមានឋានៈស្មើអនុរដ្ឋលេខាធិការ ដែលត្រូវតែងតាំងដោយព្រះរាជក្រឹត្យ តាមសំណើរបស់នាយករដ្ឋមន្ត្រី។

ការរៀបចំនិងការប្រព្រឹត្តទៅរបស់លេខាធិការដ្ឋានឧត្តមក្រុមប្រឹក្សាពិគ្រោះនិងផ្តល់យោបល់ត្រូវកំណត់ដោយអនុក្រឹត្យ។

ជំពូកទី៦
ប្រកាសធនធាន

មាត្រា ១៩ .-

ការចំណាយសម្រាប់ដំណើរការរបស់ឧត្តមក្រុមប្រឹក្សាពិគ្រោះនិងផ្តល់យោបល់ត្រូវផ្គត់ផ្គង់ដោយកញ្ចប់ថវិកាជាតិ ក្នុងខ្ទង់ថវិការបស់ទីស្តីការគណៈរដ្ឋមន្ត្រី។

ឧត្តមក្រុមប្រឹក្សាពិគ្រោះនិងផ្តល់យោបល់មានសិទ្ធិទទួលនិងចាត់ចែងប្រើប្រាស់តាមនីតិវិធីច្បាប់ជាធរមាននូវមូលនិធិដែលបានពីប្រភពផ្សេងៗទៀតសម្រាប់ដំណើរការការងាររបស់ខ្លួន។

ជំពូកទី៧
អវសានប្បញ្ញត្តិ

មាត្រា ២០ .-

បទប្បញ្ញត្តិទាំងឡាយណាដែលផ្ទុយនឹងព្រះរាជក្រឹត្យនេះ ត្រូវទុកជានិរាករណ៍។



មាត្រា ២១

សម្តេចអគ្គមហាសេនាបតីតេជោ **ហ៊ុន សែន** នាយករដ្ឋមន្ត្រីនៃព្រះរាជាណាចក្រកម្ពុជា ត្រូវទទួលបន្ទុកអនុវត្តព្រះរាជក្រឹត្យនេះ ចាប់ពីថ្ងៃច្បាយព្រះហស្តលេខាតទៅ។


ថ្ងៃច្បាយព្រះរាជក្រឹត្យ ១១៤៧ ថ្ងៃច្បាយព្រះហស្តលេខាត ៣០១៨
ធ្វើនៅព្រះបរមរាជវាំង ថ្ងៃទី ០៦ ខែ កញ្ញា ឆ្នាំ ២០១៨

ព.រ. ១៤០៧. ៧៤១

ស សីហមុនី

នរោត្តម សីហមុនី

បានយកសេចក្តីក្រាបបង្គំទូលថ្វាយព្រះមហាក្សត្រ
សូមច្បាយព្រះហស្តលេខា
នាយករដ្ឋមន្ត្រី



សម្តេចអគ្គមហាសេនាបតីតេជោ **ហ៊ុន សែន**

បានយកសេចក្តីគោរពជម្រាបជូន
សម្តេចអគ្គមហាសេនាបតីតេជោ **ហ៊ុន សែន** នាយករដ្ឋមន្ត្រី
ឧបនាយករដ្ឋមន្ត្រីប្រចាំការ
រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី



កិត្តិនីតិកោសលបណ្ឌិត **ប៊ិន ឈិន**

បានចម្លងត្រឹមត្រូវតាមច្បាប់ដើម
ឧបនាយករដ្ឋមន្ត្រីប្រចាំការ
រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី

